

## ஆசீர்யர் மனம்

கிறிஸ்துவுக்குள் அன்பான சகோதர சகோதரிகளுக்கு,

நம் ஆண்டவராகிய இயேசு கிறிஸ்துவின் இனிதான நாமத்தில் வாழ்த்துக்கள் கூறி எழுதும் அன்பின் மடல். ஆண்டவரின் கிருபையால் நலம். அதுபோல் தாங்களும் தங்கள் குடும்பத்தினரும் நலமுடன் இருப்பீர்கள் என கிறிஸ்துவுக்குள் விசுவாசிக்கிறேன்.

இந்த புதிய மாதத்தில் உங்களை இக்கடிதத்தின் வாயிலாக சந்திக்க கிருபை புரிந்த தேவனை ஸ்தோத்தரிக்கிறேன். புதிய வருடம் துவங்கினது போல் உள்ளது. 2 மாதங்களை கடக்க தேவன் கிருபை பாராட்டியுள்ளார். அல்லேலுயா. இவ்வளவாக ஒவ்வொரு நாளும் தமது புதுக்கிருபையினால் நம்மை வழிநடத்தி வருகிற தேவனுடைய இராஜ்ஜியத்திற்கு அடுத்ததான காரியங்களுக்காக நாம் என் செய்தோம்! (செய்கிறோம், செய்யப்போகிறோம்...) என்பதை நம் மனக்கண் முன்பாக கொண்டு வந்து சீர்தூக்கிப் பார்த்தால் நலமாயிருக்கும். பிரியமானவர்களே! நாட்கள் ஓடிவிடும். 'காலம் பொன் போன்றது' என்று கூறுவதுண்டு. அதே சமயம் 'நாட்கள் பொல்லாதவைகளானதால் காலத்தைப் பிரயோஜனப்படுத்திக் கொள்ளுங்கள்' (எபே 5: 16) என்கிறது வேத வசனம். நம்மால் இயன்றளவு நற்காரியங்களைச் செய்ய கடமைப்பட்டு இருக்கிறோம். நன்மையை விதைத்து நன்மையையே அறுவடை செய்வோம். அதிலும், முக்கியமாக, ஆண்டவராகிய இயேசு கிறிஸ்து அவரின் விசுவாசப் பிள்ளைகளாகிய நம்மை நம்பி விட்டுச் சென்றிருக்கிற அவரின் ஊழியத்தை நம்மால் இயன்றளவு ஊக்கத்துடன் செய்ய பிரயாசப்படுவோம். கர்த்தார்தாமே உங்களைப் பெலப்படுத்துவாராக. மீண்டும் உங்களை இப்பகுதியில் சந்திக்கும்வரையில் தேவ கரமும், தேவபெலனும் உங்களைத் தாங்குவதாக.

இப்படிக்கு,

கிறிஸ்துவின் பணியில் உங்களின் அன்பு சகோதரி

*Sarah Vimal*  
(சாரா விமல்)

**அவசர ஜெப உதவிக்கு**

**“ஜெபக்குறிப்புகளை, கடிதங்களை அனுப்ப  
மற்றுமொரு வாய்ப்பு”**



E-Mail : [pastorvictorvimalcga@gmail.com](mailto:pastorvictorvimalcga@gmail.com)

website : [cgavlr.org](http://cgavlr.org)



# ✧ “நன்மை வரவொட்டாத உன்செயல்” ✧

எனக்கருமையான சகோதரனே ! சகோதரியே !

அநேகர் வாழ்வில் போராட்டம், பிரச்சினை, கவலை கஷ்டம் என்று சொல்லி வருகிறார்கள். அது உண்மைதான் இன்னும் ஜனங்கள் குணப்படவில்லை என்றுதான் கூறவேண்டும். நம்முடைய எண்ணங்கள் சரியில்லை என்று கூறலாம். இஸ்ரவேலை ஆசீர்வதிப்பது தேவனுக்குப் பிரியம் என்பதை (எண் 24:1) நாம் அறிந்திருக்கிறோம். ஏன் ஆசீர்வாத குறைவு? ஏன் விடுதலை இல்லை? ஏன் சுகம் கிடைக்கவில்லை? ஏன் பலன் பெற முடியவில்லை? அப்படியானால் ஏதோ ஒரு தடை காணப்படுகிறது? உங்கள் வழிகள் சரியில்லையா? எண்ணங்கள் சரியில்லையா? தேவன்தாமே இதுகுறித்து என்ன சொல்லுகிறார் என்று பார்ப்போமாக.

“அவர்கள் வழிகளை நான் பார்த்து,

அவர்களைக் குணமாக்குவேன்;

அவர்களை நடத்தி, திரும்பவும்

அவர்களுக்கும், அவர்களிலே

துக்கப்படுகிறவர்களுக்கும்

ஆறுதல் அளிப்பேன்”

(ஏசா. 57:18)

தேவன் அவர்களுடைய வழிகளைப் பார்த்து அவர்களைக் குணமாக்குவதாக வசனம் குறிப்பிடுகிறது. ஆம் தேவனுடைய வசனமானது தேவ ஆவியினால் தேவனுடைய தாசர்களைக் கொண்டு எழுதப்பட்டது. “ஆதியிலே வார்த்தை இருந்தது, அந்த வார்த்தை தேவனிடத்திலிருந்தது, அந்த வார்த்தை தேவனாயிருந்தது.” (யோ1:1) ஆம். அவர் வசனத்தை (வார்த்தையை) அனுப்பி குணமாக்குகிறவர் (சங். 107:20) எனவே கர்த்தருடைய பிள்ளைகள் வசனத்தை முழு நிச்சயத்துடன் நம்பி செயல்பட வேண்டும்.

“நான் தங்களை குணமாக்குகிறவரென்று

அறியாமற் போனார்கள்”

(ஒசி 11:3)

ஆம். வேதத்தை நேசிக்கிறவர்களுக்கு மிகுந்த சமாதானமுண்டு. மேலும் ஆவியானவரின் துணைகொண்டு சில செயல்களை நம்மை விட்டு நீக்கிப் போட வேண்டும். “ஆவியோ உற்சாகமுள்ளது. மாம்சமோ பெலவீனமுள்ளது” (மத். 26:41). நாம் செய்யவேண்டியதை செய்யவிடாமல் தடுப்பது மாம்சம்தான். மாம்சம் ஆவிக்கு விரோதமாகவும் ஆவி மாம்சத்துக்கு விரோதமாகவும் இச்சிக்கிறது (கலா 5:17). எனவே ஆவிக் கேற்றபடி நடவுங்கள். அப்பொழுது மாம்ச இச்சைகளை

நிறைவேற்றாதிருப்பீர்கள். (கலா 5:16) நாம் பிழைக்கும்படிக்கும், தேவனிடமிருந்து பலனடையும்படியும், சுகத்தையும், ஆசீர்வாதத்தையும் அடையவும், நம்முடைய மாம்சத்தின் கிரியைகளை ரோமர் 8:13-ன் படி “ஆவியினாலே சரீரத்தின் செய்கைகளை அழித்தால் பிழைப்பீர்கள்”

### நல்லதாக கண்டார்

தாம் உண்டாக்கினை கர்த்தர் பார்த்தார். அது மிகவும் நன்றாய் இருந்தது. நல்லதாக யாவற்றையும் படைத்த தேவன்; மனிதனையும் தமது சாயலாகவே உருவாக்கினார். அவர் செயலில் பழுதொன்றுமில்லை. ஆனால் மனிதனோ பாவஞ்செய்து தேவ மகிமையற்றவனாய் மாறிப் போனான் (ரோ. 3:23). இருப்பினும் தேவன் மனிதனுக்காக இரத்தம் சிந்தினார். அவருடைய இரத்தம் சகல பாவங்களையும் நீக்கி, நம்மைச் சுத்திகரிக்கிறது. பரத்துக்கு ஏறிச் சென்ற தேவன், மனுக்களுக்காக தேற்றரவாளன் என்கிற பரிசுத்த ஆவியானவரை விட்டுச் சென்றார். அவரிடம் உயிர்தெழுதலின் வல்லமை உள்ளது. ஆம். “பவுல் ரோமாபுரிக்கு எழுதும் நிருபத்தில் “மரித்தோரிலிருந்து எழுப்பினவருடைய ஆவி உங்களில் வாசமாய் இருந்தால், கிறிஸ்துவை உயிரோடு எழுப்பினவர் உங்களில் வாசமாய் இருக்கிற தம்முடைய ஆவியினாலே சாவுக்கேதுவான உங்கள் சரீரங்களையும் உயிர்ப்பிப்பார்” (ரோ. 8:11)

அவர் கூற்றின்படியே ஆபிரகாம் விசுவாசத்திலே பெலவீனமாய் இருக்கவில்லை; அவன் நூறுவயதுள்ளவனாய் இருக்கும்போது, தன் சரீரம் செத்துப் போனதையும், சாராளுடைய கர்ப்பம் செத்துப் போனதையும் எண்ணாதிருந்தான். (ரோ. 4:19) ஆம். விசுவாசத்தினாலே கர்ப்பம் தரித்து ஒரு குமாரனைப் பெற்றாள்.

எனக்கருமையான கர்த்தருடைய பிள்ளையே ஏன் நம்மிடம் தேவனுடைய கிரியைகள் நடைபெறவில்லை. பார்ப்போமா! தேவனுடைய செயல்கள் யாவும் நம் வழிகளைப் பார்த்து செயல்படுவதாக வசனத்தை கவனித்தோம்.

அவர்களுடைய வழி/சிந்தை/ எண்ணங்கள் மிகமுக்கியமாகும்.

1. “நீங்கள் விண்ணப்பம் பண்ணியும் உங்கள் இச்சைகளை நிறைவேற்றும்படி செலவழிக்க வேண்டுமென்று, தகாதவிதமாக விண்ணப்பம் பண்ணுகிறபடியினாலே பெற்றுக் கொள்ளாமா லிருக்கிறீர்கள் ” (யாக் 4:3)

மேற்படி வசனத்தில் இரண்டு காரியங்கள் : 1. இச்சைகளை நிறைவேற்ற 2வது தகாதவிதமாக விண்ணப்பம் செய்தல்

## **2. பாரததையும் / பாவத்தையும் தள்ளுவதில்லை.**

“மேகம் போன்ற திரளான சாட்சிகள் நம்மை சூழ்ந்து கொண்டிருக்க, பாரமான யாவற்றையும், நம்மைச் சுற்றி நெருங்கி நிற்கிற பாவத்தையும் தள்ளிவிட்டு, விசுவாத்தை துவக்குகிறவரும், முடிக்கிறவருமாய் இருக்கிற இயேசுவை நோக்கி, நமக்கு நியமித்திருக்கிற ஓட்டத்தில் பொறுமையோடே ஓடக்கடவோம்” (எபி 12:1)

## **3. சிலவற்றை இழக்கவும் முடியவில்லை. சீஷனாகவும் இருக்க முடியவில்லை :**

ஒரு வாலிபன் இயேசுவினிடத்தில் வந்து “நல்ல போதகரே நித்திய ஜீவனை அடைவதற்கு நான் என்ன செய்ய வேண்டும்” என்றான். இயேசுவும் அவனிடம் சில கேள்விகளைக் கேட்டார். அவனும் நியாயப்பிரமாண சட்டதிட்டங்களை கைக் கொள்வதாக கூறினான். ஆனாலும் தேவன் அவனைப் பார்த்து உன்னிடத்தில் ஒரு குறைவுண்டு ; நீ போய் உனக்கு உண்டானவைகளை விற்று தரித்தரருக்குகொடு. அப்பொழுது பரலோகத்தில் உனக்கு பொக்கிஷம் உண்டாயிருக்கும். பின்பு என்னைப் பின்பற்றி வா என்றார். அவனோ மிகுந்த துக்கமடைந்தவனாய் போய்விட்டான்” (மத். 19:16-22) ஆம். நம் ஒவ்வொருவரிடம் ஒரு குறைவுண்டு. மிகுந்த ஆஸ்தியுள்ள வாலிபன் தன்னுடைய ஆஸ்தியை இழக்கவுமில்லை. தர்மம் செய்ய விருப்பமுமில்லை. சீஷனாக மாறவும் இல்லை. நாமும் அதில் ஒருவராக இருக்கலாம்.

## **4. இரக்கமில்லை**

மலைப்பிரசங்கத்தின் போது திரளான கூட்டங்களுக்கு போஜனம் கொடுக்க இயலாத சீஷர்கள், இவர்களுக்கு வேண்டிய அப்பங்கள் இந்த வனாந்தரத்திலே நமக்கு எப்படி அகப்படும். (மத் 15:33) என்றார்கள்.

அதுபோன்ற “கானானிய ஸ்திரீ” தன் மகளை பிசாசின் பிடியிலிருந்து விடுக்க வேண்டி தொடர்ந்து வந்தாள். சீஷர்களோ இவளை அனுப்பி விடும் என்றார்கள்” (மத். 15:22,23)

ஒரு சகோதரனாவது சகோதரியாவது வஸ்திரமும், ஆகாரமும் இல்லாதிருந்து உங்களிடம் கேட்கும்போது; ஒன்றும் கொடுக்காமல் நீங்கள் சமாதானத்தோடே போய் இளைப்பாறுங்கள் என்று சொன்னால் எப்படியிருக்கும் (யாக். 2:15,16)

ஆம். கிரியைகளில்லாத விசுவாசம் தன்னிலேதானே செத்ததாயிருக்கும். (யாக். 2:17) யோசியுங்கள். எப்படி தேவன் நமக்கு இரக்கம் பாராட்டுவார்.

## 5. அவிசுவாசம்

“அவர்களுடைய அவிசுவாசத்தினிமித்தம் தேவன் அங்கே அநேக அற்புதங்களைச் செய்யவில்லை” (மத். 13:58)

## 6. சந்தேகம்

சந்தேகம் என்பது ஒரு பேய். இது தேவனிடத்தில் ஒரு நன்மையும் வரவொட்டாது. “அவன் எவ்வளவாகிலும் சந்தேகப்படாமல் விசுவசத்தோடே கேட்கக்கடவன், சந்தேகப்படுகிறவன் காற்றினால் அடிப்பட்டு அலைகிற கடலின் அலைக்கு ஒப்பாயிருக்கிறான்.

அப்படிப்பட்ட மனுஷன் தான் கர்த்தரிடத்தில் எதையாகிலும் பெறலாமென்று நினைவாதிருப்பானாக. ” (யாக் 1:6-7)

## 7. தடைகள்

மனிதனுடைய வாழ்க்கையில் அநேக தடைகள் வருவதுண்டு. அவைகளை மேற்கொள்ள பழகிக் கொள்ள வேண்டும். இரண்டு குருடர்கள் இயேசு வருகிறார் என்று கேள்விப்பட்டு, ஆண்டவரே, தாவீதின் குமாரனே எங்களுக்கு இரங்கும் என்றார்கள். அப்பொழுது அங்கிருந்தவர்களும், சீஷர்களும் அதட்டி பேசாதிருக்கும்படி கூறினார்கள். ஆனால் அவர்கள் முன்பைவிட அதிகமாக கூப்பிட்டார்கள். (மத். 20: 30-34) தேவன் அவர்கள் சத்தத்தைக் கேட்டு கூப்பிட்டு, அவர்கள் கண்களை தொட்டு சுகமாக்கினார்.

## 8. சாத்தானுக்கு புகழாரம்

விசுவாசிகள் பேசும் பேச்சில் தேவனைக் குறிப்பிடுவதிலும் சாத்தானை அடிக்கடி குறிப்பிடுவதுண்டு. விசுவாசி, ஊழியரிடம் கூறும் ஜெபக்குறிப்புகளில் சாத்தானின் உபத்திரவம், கெட்ட சொப்பனம், சாத்தான் தடைப் பண்ணினான் என்று குறிப்பிடுவார்கள். ஆம். ஒரு பிள்ளையின் தகப்பன் இயேசுவிடம் முறையிடும்போது :

1) ஒரு ஆவி பிடிக்கிறது; அப்பொழுது 2) அலறுகிறான், அது அவனை 3) நுரைதள்ள 4) அலைக்கழித்து, அவனை 5) கசக்கின 6) பின்பும் அவனை விட்டு 7) நீங்குவது 8) அரிதாயிருக்கிறது 9) அதை துரத்திவிட சீஷரால் கூடாமற்போயிற்று என்றான். (லூக். 9:39,40)

ஏறக்குறைய சாத்தானின் கிரியைகளைக் குறித்து 9 விதமான காரியங்களைப் பற்றி பேசுகிறான். அவனைப் போலத்தான் இந்நாளில் அநேக விசுவாசிகளின் பேச்சும் இருக்கிறது. யாரை மேன்மைப்படுத்துகிறார்கள். தேவனையா? சாத்தானையா?

### 9. முடிவுக்கு வந்து விடுதல்

சில வேளைகளில் நாமாகவே முடிவு எடுத்து விடுவோம். ஜெபித்து பிரயோஜனமில்லை, மருத்துவம் பார்த்து பிரயோஜனமில்லை, பேசி பிரயோஜனமில்லை. ஆலயத்திற்கு போய் பிரயோஜனமில்லை என்பார்கள். இதே போன்று வேதாகமத்தில் ஒருவர் கூறுவதை கவனிப்போமாக.

“ ஜெப ஆலயத்தலைவர்களில் ஒருவனாகிய யாவீரு என்பவன் இயேசுவிடம் வந்து, என் மகள் மரண அவஸ்தைப்படுகிறாள். அவள் ஆரோக்கியம் அடையும்படிக்கு நீர்வந்து அவள் மீது கைகளை வையும். அப்பொழுது பிழைப்பாள் என்று அவரை மிகவும் வேண்டிக் கொண்டான். இயேசு அவனோடே கூடப் போனார்” (மாற். 5:22-24) இதற்கிடையில் ஜெப ஆலயத் தலைவனுடைய வீட்டிலிருந்து சிலர் வந்து உம்முடைய குமாரத்தி மரித்துப் போனாள். இனி ஏன் போதகரை வருத்தப்படுத்துகிறீர்கள் என்றார்கள்.

ஆம். இப்படித்தான் ஒரு முடிவுக்கு வருகிறோம். தேவனால் கூடாத காரியம் ஒன்றுமில்லை என்பதை அறிந்திருந்தும் இதையேதான் பேசுகிறோம்.

எனக்கருமையான சகோதர ! சகோதரிகளே ! கர்த்தர் நம்வழிகளைப் பார்த்து குணமாக்குகிறார். நம் வழிகளும் செயல்பாடுகளும் அநேக வேளைகளில் சரியில்லை. முக்கியமாக நம் சிந்தனைகளும் எண்ணங்களும் நமக்கு பலன் கிட்டாமல் போகிறது. ஏறக்குறைய 9 விதமான காரியங்களை வாசித்தறிந்தோம். தகாதவிதமாய் விண்ணப்பம் செய்தல், நம் இச்சைகளை நிறைவேற்ற விரும்புவது, பாவத்தை விடுவதில்லை, பாரத்தை தள்ளுவதில்லை. தேவனுக்காக சிலவற்றை இழக்க முடிவதில்லை. சீஷராக இருக்க விரும்புவதில்லை. இரக்கம் காட்டுவதில்லை. சந்தேகமும், அவிசுவாசமும் தலை தூக்குகிறது. தடை வருதாக கூறி தப்பிக்க முயற்சிக்கிறோம். நீதிமான்களைப் போல, பரிசுத்தவான்களைப் போல பேசுகிறோம். மேலும் ஒரு முடிவுக்கு வந்து விடுகிறோம். தேவன் கடைசி நேரத்திலும் அதிசயம் செய்வாரல்லவா! தேவனால் கூடாதது ஒன்றுமில்லையே ! தேவனை மகிமைப்படுத்துங்கள். தேவனுக்குப் பிரியமாய் நடக்க பிரயாசப்படுங்கள்.

தேவன் உங்களை ஆசீர்வதிக்கவே விரும்புகிறார். நிச்சயம் உங்கள் வழிகளையும் செயல்களையும் பார்த்து பலன் கொடுப்பார். தைரியமாக இருந்து தேவனை மகிமைப்படுத்த செயல்படுங்கள். தேவன் நிச்சயம் பதில் தருவார். ஆமென் அல்லேலூயா.

## உன்னதமன்னா

கீறிஸ்னுவுக்குள் அன்பானவர்களை !

அநேகரால் வித்தியாசமாகப் பார்க்கப்படும் 'உன்னதப்பாட்டு' புத்தகத்தின் ஆவிக்குரிய விளக்கத்தை முழுத் தொகுப்பாக வெளியிட்டுள்ளேன். ஆண்டவரின் வருகையை எதிர்பார்க்கும் விசுவாச மக்களின் ஆவிக்குரிய வளர்ச்சிக்கு ஏதுவான கருத்துக்களுடன் வெளியிடப்பட்டுள்ளது. புத்தகம் படிப்பது என்பதை Out of Fashion ஆக நினைக்கும் அநேக வாலிப்பிள்ளைகளுக்கு ஆவிக்குரிய வாழ்விற்காக, வளர்ச்சிக்காக நாம் படிக்கும் பழக்கத்தை அதிகரிப்பது ஆத்துமாவுக்கு ஏற்றதாயிருக்கும். காலங்களும், சூழ்நிலைகளும் மாறலாம். ஆனால், நேற்றும் இன்றும் என்றென்றும் மாறாத தேவனுக்காக அவரைப் பற்றி வாசித்து அறிந்து கொள்ள பிரயாசப்படுங்கள். உன்னதமன்னாவின் விலை ரூ. 100/- மட்டுமே. (பழைய விலைதான் நிர்ணயித்துள்ளோம்.) (Except Postage)

இப்படிக்கு,  
ஆசிரியர்

### ஆராதனை நிகழ்ச்சிகள்

|                     |                                          |
|---------------------|------------------------------------------|
| காலை தியானம்        | ஒவ்வொரு 1 ஆம் தேதி காலை 5 am - 6 am      |
| பிரதி ஞாயிறு ஆராதனை | 9 am - 11.30 am                          |
| பிரதி புதன்         | வேதபாடக் கூட்டம் 7.30 pm - 8.30 pm       |
| பிரதி வெள்ளி        | சகோதரிகள் கூட்டம் 10.00 am - 12.00 noon  |
| 2வது சனிக்கிழமை     | உபவாசக் கூட்டம் 10.00 am - 2.00 pm       |
| 3வது வெள்ளிக்கிழமை  | முழு இரவு ஜெபம் 10.00 pm - 2.00 am       |
| 4வது சனிக்கிழமை     | காத்திருப்புக் கூட்டம் 7.00 pm - 8.30 pm |



## கண்டவைகளும் கேட்டவைகளும்



### தீர்க்கமான தரிசனம்

நான் கஷ்டப்பட்டு புதிதாக வாங்கின தங்க மோதிரம் திடீரென காணாமல் போனது. துக்கத்தோடு Pastor அவர்களிடம் ஜெபிக்கக் கூறினோம். அவர் ஜெபித்து விட்டு வீட்டில்தான் இருக்கிறது தேடிப்பாருங்கள் என்றார். நானும் எவ்வளவோ தேடிவிட்டு இல்லை என்ற முடிவுக்கு வந்து விட்டேன். நீண்ட நாட்களுக்கு பிறகு Pastor அவர்களிடம் மறுபடியுமாக முறையிட்டோம். அப்பொழுது அவர் ஜெபித்துவிட்டு மோதிரம் வீட்டில் இருப்பதாக தான் ஆண்டவர் இப்போதும் கூறுகிறார் என்று தெளிவாகக் கூறினார். மறுபடியும் முன்பைவிட அதிகமாகத் தேடினோம். கிடைக்கவில்லை. 5 மாதங்களுக்கும் மேலாக தேடியும் கிடைக்காத மோதிரம் 1 வாரத்திற்கு (இந்த சாட்சியை கூறுவதற்கு) முன்பாக பீரோவுக்கு அடியில் Clean பண்ணுவதற்காக நகர்த்தியபோது, மோதிரம் தூசியில் கிடந்ததை எடுத்தோம். உடனே Pastor அவர்கள் கூறின தீர்க்கதரிசனம்தான் நினைவிற்கு வந்தது. நாங்கள் தேடியும் இல்லை என்று கூறினாலும், வீட்டிற்குள்தான் இருக்கிறது என்ற தீர்க்கதரிசன வார்த்தையில் எந்த மாற்றமும் இல்லாமல் தெளிவாகக் கூறி எங்கள் விசுவாசத்தை வளர்த்த எங்கள் Pastorக்கு நன்றிகளைத் தெரிவித்துக் கொள்கிறோம். அல்லேலூயா.

Sr. Alice Augustin - Vellore.

### ஜெபத்தினால் விடுதலை

எனக்கு ஜூரமும், ஜலதோஷமும் அதிகமாக இருந்து கஷ்டப்பட்டேன். 3வாரகாலமாக மிகவும் பாடுபட்டேன். Pastor அவர்களிடம் ஜெபிக்கக் கேட்டுக் கொண்டபோது, ஜெபித்துவிட்டு கவலைப்பட வேண்டாம். சரியாகி விடும் என்று கூறினார். மாத்திரைகள் அதிகம் எடுத்தும் குணமாகாத பெலவீனங்கள் Pastor அவர்களின் ஜெபத்தினால் பரிபூரண சுகத்தைப் பெற்றேன் என்பதை சாட்சியாக வெளியிட விரும்பி இதை கூறியுள்ளேன். கர்த்தருக்கே மகிமையுண்டவதாக. ஜெபித்த Pastor அவர்களுக்கு என் மனமார்ந்த நன்றிகளைத் தெரிவிக்கிறேன்.

Sr. Lycia Joseph - Vellore

## உபவாசக் கூட்டத்தில்

எனக்கு நடக்கமுடியாதபடி கால்கள் இரண்டிலும் வலியும் பெலவீனமும் இருந்தது, ஆலயத்தில் நடத்தப்படும் உபவாசக் கூட்டத்தில் எப்படியாவது கலந்து கொள்ளவேண்டும் என்ற பிரயாசத்தில் கஷ்டப்பட்டு கலந்து கொண்டேன். அன்று ஜெபநேரத்தில், பெலவீனம் உள்ளவர்கள் எழுந்து நிற்கும்படி Pastor அவர்கள் கூறினார். விசுவாசத்தோடு எழுந்து நின்றபோது ஜெபித்தார். ஐயா அவர்களின் ஜெபம் கேட்டு என்னை தேவன் விடுத்தார். என்னை பெலப்படுத்தின தேவனுக்கு கோடானு கோடி ஸ்தோத்திரங்கள்.

Sr. Beula- Munjurpet

## ஒளியான தேவனால் . . .

என்னுடைய கண்பார்வையில் குறைபாடு இருந்தது. Checkup ல் எனக்கு கண்புரை (Cataract) உள்ளதாகக் கூறினார்கள் வயதானவர்களுக்கு மட்டுமே Cataract வருவது நாம் அறிந்ததே. என்னுடைய 22 வயதில் கண்புரை நோய் என்பது பிறந்ததிலிருந்தே இருந்திருக்க (Congenital deformity) வாய்ப்புண்டு என்று டாக்டர் கூறினார். ஆபரேஷனும் risk ஆன Operation என்றும் கூறினார்கள். Pastor அவர்களிடம் ஜெபிக்க கேட்டுக் கொண்டோம். எனக்காக பாரப்பட்டு ஜெபித்த Pastor அவர்களின் ஜெப உதவியினால் ஆபரேஷனும் வெற்றிகரமாக முடிந்தது. எனக்கு தெளிவான பார்வையும் கிடைத்தது. கர்த்தருக்கே துதி கனம், மகிமையெல்லாம் உண்டாவதாக.

Sr. Nivetha - Ariyur.

## வழி இதுவே

கடந்த 4வருடங்களாக நான் B.Sc.(N) படித்து முடித்தேன். என்னுடைய Exams மற்றும் நான் சந்தித்த பிரச்சினை நேரங்களில் Pastor அவர்களுக்கு Phone செய்து ஜெபிக்க கூறுவதுண்டு.

Pastor அவர்களை தொந்தரவு செய்வது போல் நான் உணர்ந்தாலும், மனம் கோணாமல் எனக்காக ஜெபித்து பதில் கூறுவார். Course முடிந்தபின்பு 5 Hospitals ல் Jobக்காக apply செய்திருந்தபோது எல்லாமே Select ஆகியிருந்தேன். எங்கு போவது என்று தெரியாத சூழ்நிலையில் Pastor அவர்களின் ஆலோசனை கேட்டேன். அவர் கூறின Hospitalலில் நான் பணிக்கு சேர்ந்தேன். கர்த்தருடைய கிருபையால் நான் பணிபுரிகிற இடத்தில் சமாதானமாக இருக்கிறேன். அந்த இடத்தில்

தேவன் மற்றவர்களுக்கு முன்பாக என்னை உயர்த்தியுள்ளார். கர்த்தருக்கு ஸ்தோத்திரம். ஜெபத்தினால் தாங்கி வந்த Pastor அவர்களுக்கு என் நன்றிகளைத் தெரிவித்துக் கொள்கிறேன்.

**Sr. Sugithra - Ranipet**

### **2018 மார்ச் மாதத்திற்கான வாக்குத்தத்தம்**

‘இதோ, உன் இரட்சிப்பு வருகிறது;  
இதோ, அவர் அருளும் பலன் அவரோடும்; அவர் செய்யும்  
பிரதிபலன் அவர் முன்பாகவும் வருகிறது என்று  
சொல்லுங்கள் என்று, கர்த்தர் பூமியின் கடையாந்தரம்  
வரைக்கும் கூறுகிறார்’.

(ஏசா 62 :11)

### **தேவை**

ஊழிய வாஞ்சையுள்ள விசுவாசி, தமிழ் சுருக்கெழுத்தர்  
பணிக்கு CGA சபைக்கு தேவை. உங்கள் விண்ணப்பங்களை  
அனுப்பி வையுங்கள்.

நிர்வாகம்

